



Editoryal

Pagkamatnugahon kag paghiliusa, isa ka hinganiban sang pumuluyo sa pag-atubang sang krisis

Maghatag santo sa masarangan, magkuha sandig sa kinahanglan

Nag-umpisa sa isa ka gamay nga tulungtongan sang mga ginpangtipon nga pagkaon pareho sang bugas, sardinas, ulutanon, prutas, kararuton kag gamit para sa ikaayong lawas para ipanghatag sa mga kasimaryo nga ginagutom. Ini ang Maginhawa community pantry nga gin-organisa sang isa ka may maayo sang kabubut-on nga si Ana Patricia Non kag iya mga abyan sa Maginhawa Street, Quezon City nga gindugokan sang madamo nga pumuluyo nga nagakinahanglan sang pagkaon kag mga luyag magpaambit sang ila bulig paagi sa paghatag sang masarangan nila iamot nga pagkaon para sa nagakinahanglan.



Sa sulod lang sang pila ka adlaw nagdamo pa gid ang mga community pantry nga gin-organisa sang lain-lain nga grupo, institusyon kag mga pribado nga indibidwal sa bug-os nga pungsod nga na-inspirar sa

ginhimo ni Non kag sang iya mga abyan para mabuligan ang isigkatawo labi na ang mga pigado nga kulang o wala sang ibakal sang pagkaon bangud nadulaan sang palangabuhian tuga sang pandemya kag

pagpatuman sang mga restriksyon kag lockdown

Pasista kag inutil nga gubyrno

Sa baylo nga dayawon kag suportahan ang ini nga pagpaninguha para magbulig sa pigado, pagpakamalaut kag red tagging ang sabat sang rehimeng Duterte paagi sa NTF-ELCAC. Ginbansagan nga bulohaton sang mga komunista nga CPP-NPA sang mga pasista nga si Lt. Gen. Parlade kag Lorraine Badoy sang NTF-ELCAC ang pagtukod sang mga community pantry kag gilayon nga ginpakadtuan sang pulis para malisyoso nga usisaon (“profiling”) ang mga indibidwal kag organisasyon nga nagpatigayon sang amo nga aktibidad. Nagtuga ini sang kahadlok sa mga organisador kag tagsakdag sang mga community pantry bangud nabutang ang ila kabuhi sa katalagman bilang target sang paghingabot sang pasista nga rehimen.

Wala huya sini nga ginpakanubo ang himpit nga mutwal nga pagbinuligay sang pumuluyo para tabunan ang pagka-inutil kag kapabayaang sang gubyrno nga hatagan sang ayuda ang pumuluyo nga nagabatyang na sang tuman nga gutom.

Hublag masa sang naga-alimbukad nga pumuluyo

Sa pihak sang mga pagpamahug maisog nga nanindugan ang pumuluyo para depensahan ang pagkamatarung sang mga community pantry. Ginbaha sang pagkondena kag pagpakamalaut sa social media kag kahanginan ang mga tagpamaba sang NTF-ELCAC kag rehimeng US-Duterte nga nagpakalain sa pagluntad sang mga community pantry. Sa ila kakibot sa mabaskog nga reaksiyon sang publiko

nagpanghugas kamot kag nagtinudluanay ang mga matag-as nga opisyal para manabat sa ginbuy-an nga mga negatibo nga pahayag halin sa gubyrno. Lakip sa mga nagpakamalaut sa pag-atake sang NTF-ELCAC sa mga naga-community pantry ang pila ka mga senador kag kongresista nga nagduso sa pagkakas sang binilyon nga pondo sini nga *task force*.

Tigaylo nga mag-untat bangud sang pamahug, daw mga uhong nga nagtuhaw ang madamo pa nga mga community pantry sa lain-lain nga hilit sang pungsod nga ginasadag sang mga pribado nga indibidwal, institusyon, grupo kag mga organisasyon sang pumuluyo.

Ang pagtuhaw sang mga community pantry isa ka ekspresyon sang bayanihan o pagbinuligay sang pumuluyo sa panahon sang krisis kag pandemya. Isa man ini ka matinugahon nga pamaagi sa pagbuyagyag kag kritisismo sa kapalpakan kag kapabayaang sang rehimen nga wala sang pag-ulikid o pagkabalaka sa pumuluyo nga ginagutom. Nagapakita ini sang kalalaon sang kaimolon kag gutom nga suno sa sarbey, 6 tubtob 7 sa kada 10 ka Pilipino ang nagaantus sang gutom.

Sa community pantry, napakita sa madamo nga pumuluyo nga paagi sa paghiliusa kag kolektibo nga paghulag masarangan nila nga atubangon ang anuman nga mga kabudlayan. Ang ini nga diwa sang paghiliusa kag suportahanay isa ka mabakod nga armas sang pumuluyo para tapuson ang sistema nga nagatuga sang grabe nga kaimolon kag kagutom, nga sa subong ginatiglawas sang tiraniko nga si Rodrigo Duterte. **#DD**

